
Il-Wieħed u Għoxrin Hadd taż-Żmien ta' Matul is-Sena

Qari I

Inqiegħed fuq spallejh il-muftieħ tad-dar ta' David.

Is 22, 19-23

Qari mill-Ktieb tal-Profeta Isaija

Dan jgħid il-Mulej lil Sebna, dak li jieħu ħsieb il-palazz tas-sultan:

¹⁹«Inwarrbek minn postok,
u nneħħik minn fejn qiegħed.

²⁰Dakinhar insejjaħ lill-qaddej tiegħi
Eljakim, bin Ħilkija,

²¹inlibbsu l-libsa tiegħek,
u nħazzmu bit-terħa tiegħek,
u nagħtih f'idejh il-ħakma tiegħek.

U jkun missier għal min jgħammar f'Ġerusalemm,
u għad-dar ta' Ġuda.

²²Inqiegħed muftieħ dar David fuq spallejh.

Jiftaħ hu, u ħadd ma jagħlaq;
jagħlaq hu, u ħadd ma jiftaħ.

²³U nwaħħlu bħal musmar ma' ħajt fis-sod,
u jkun tron glorjuż għal dar missieru.»

Il-Kelma tal-Mulej

R. Irroddu ħajr lil Alla

Salm Responsorjali

Salm 137 (138), 1-2a.2bc-3.6.8bc

R/ (8b): It-tjieba tiegħek, Mulej, tibqa' għal dejjem

¹Irroddlok ħajr, Mulej, b' qalbi kollha,
għaliex int smajt kliem fommi.

Quddiem l-allat irrid ngħannilek.

²B' wiċċi fl-art ninxtehet
quddiem is-santwarju tiegħek. **R/**

²Irroddlok ħajr għat-tjieba u l-fedeltà tiegħek,
għax int kabbar ismek u kelmtok fuq kollox.

³Meta sejjatlek, int wegibtini,
kattarli l-qawwa f' ruħi. **R/**

⁶Kbir il-Mulej, imma jieħu ħsieb iż-żgħar;
u, għalkemm fl-għoli, jagħraf mill-bogħod.

⁸Il-Mulej iżomm kelmtu miegħi.
It-tjieba tiegħek, Mulej, tibqa' għal dejjem. **R/**

Qari II

Kollox ġej minnu, kollox permezz tiegħu, kollox għalih.

Rum 11, 33-36

Qari mill-Ittra ta' San Pawl Appostlu lir-Rumani

Ħuti, ³³kemm huma kbar l-għana, l-għerf u l-għaqal ta' Alla! Kemm tassew ħadd ma jista' jgħarbel il-ġudizzju tiegħu u jifhem it-triqat tiegħu!

³⁴Għax min qatt għaraf moħħ il-Mulej?

Min qatt kien il-kunsillier tiegħu?

³⁵Min qatt tah l-ewwel biex jisthoqqlu l-ħlas?

³⁶Kollox ġej minnu, kollox permezz tiegħu, kollox għalih.

Lilu l-glorja għal dejjem ta' dejjem. Amen!

Il-Kelma tal-Mulej

R. Irroddu ħajr lil Alla

Akklamazzjoni qabel l-Evangelju

Mt 16, 18

Hallelujah. **R.** Hallelujah

Inti Pietru, u fuq din il-blata jiena nibni l-Knisja tiegħi, u s-setgħat ta' l-infern ma jegħlbuhiex.

R. Hallelujah

Evangelju

Inti Pietru: jiena nagħtik l-imfietah tas-Saltna tas-Smewwiet.

Mt 16, 13-20

✚ Qari mill-Evangelju skond San Mattew

F'dak iż-żmien, ¹³meta wasal fl-inħawi ta' Ċesarija ta' Filippu, Ġesù staqsa lid-dixxipli tiegħu u qalihom: «Min jgħidu n-nies li hu Bin il-bniedem?» ¹⁴U huma weġbuh: «Xi wħud, Ġwanni l-Battista; oħrajn, Elija; u oħrajn, Ġeremija jew wiehed mill-profeti.»

¹⁵«Imma intom min tghidu li jien?» staqsiehom. ¹⁶U qabeż Xmun Pietru u qallu: «Inti l-Messija, Bin Alla l-ħaj.» ¹⁷U Ġesù wieġbu u qallu: «Hieni int, Xmun bin Ġona, għax mhux bniedem tad-demmm u l-laħam uriek dan, imma Missieri li hu fis-smewwiet. ¹⁸U jiena ngħidlek: Inti Pietru, u fuq din il-blata jiena nibni l-Knisja tiegħi, u s-setgħat ta' l-infern ma jegħlbuhie. ¹⁹Jiena nagħtik l-imfietah tas-Saltna tas-Smewwiet, u kull ma torbot fuq l-art ikun marbut fis-smewwiet, u kull ma tħoll fuq l-art ikun maħlul fis-smewwiet.»

²⁰Imbagħad lid-dixxipli tiegħu wissiehom biex ma jirkellmu ma' hadd fuq li huwa l-Messija.

Il-Kelma tal-Mulej

R. Tifhir lilek Kristu